



សេចក្តីប្រកាសព័ត៌មាន

ស្តីពី

ការសង្កេតរដ្ឋសភា និងតំណាងរាស្ត្រ ឆ្នាំទី២ នៃនីតិកាលទី៥

Vision: A democratic society that democratization in particular democratic elections are promoted and qualified to bring benefits to people.

ទស្សនៈវិស័យ ៖ ដើម្បីឱ្យការបោះឆ្នោតតាមបែបប្រជាធិបតេយ្យ និងប្រកួតប្រជែងគ្នា ត្រូវបានលើកកម្ពស់ និងគាំទ្រដោយប្រជាជនកម្ពុជា។

របាយការណ៍សង្កេតរដ្ឋសភា និងតំណាងរាស្ត្រ ឆ្នាំទី២ នៃរដ្ឋសភានីតិកាលទី៥ ក្នុងឆ្នាំ២០១៥ បានបង្ហាញថា បញ្ញត្តិខ្លះនៃបទបញ្ជាផ្ទៃក្នុងនៃរដ្ឋសភា ត្រូវបានកែលម្អ។ សកម្មភាពរបស់គណៈកម្មការជំនាញរដ្ឋសភា និងចំនួននៃការឡើងបញ្ចេញមតិរបស់តំណាងរាស្ត្រក្នុងកិច្ចប្រជុំពេញអង្គមានការកើនឡើង ប៉ុន្តែសកម្មភាពចុះមូលដ្ឋានរបស់តំណាងរាស្ត្រមានការថយចុះ បើធៀបនឹងរយៈពេលដូចគ្នាក្នុងរបាយការណ៍ឆ្នាំទី១ ឆ្នាំ ២០១៤។ ក្នុងឆ្នាំទី២ នេះអ្នកតំណាងរាស្ត្រគណបក្សប្រឆាំងកំពុងប្រឈមការគំរាមកំហែង ករណីហិង្សា និងការបំពានលើអភ័យឯកសិទ្ធិ និងការដកតំណែង ដែលមិនស្របនឹងរដ្ឋធម្មនុញ្ញ។

លោក **គល់ បញ្ញា** នាយកប្រតិបត្តិរបស់ខុមហ្វ្រែល បានលើកឡើងថា «អាណត្តិនេះ តាមពិតត្រូវមានឱកាសច្រើនដោយការគោរពរដ្ឋធម្មនុញ្ញ និងកិច្ចព្រមព្រៀងរបស់គណបក្សកាន់អំណាច និងគណបក្សមិនកាន់អំណាចរដ្ឋាភិបាល ដែលអ្នកតំណាងរាស្ត្រ និងរដ្ឋសភាអាចបំពេញ និងប្រតិបត្តិសិទ្ធិអំណាច និងតួនាទីដើម្បីគណនេយ្យភាពប្រជាធិបតេយ្យ បានប្រសិទ្ធផលច្រើនជាងការរកឃើញនៅក្នុងរបាយការណ៍នេះ។ ឱកាសនេះ ត្រូវបានកាត់បន្ថយ ដោយអ្នកកាន់អំណាចរដ្ឋាភិបាល និងមិនទាន់ត្រូវបានប្រើប្រាស់ពេញលេញ និងប្រសិទ្ធភាព ដោយអ្នកតំណាងរាស្ត្រ។»

ការចុះមូលដ្ឋានរបស់អ្នកតំណាងរាស្ត្រ ក្នុងរយៈពេលពីខែវិច្ឆិកា ឆ្នាំ២០១៤ ដល់ខែតុលា ឆ្នាំ២០១៥ មានតំណាងរាស្ត្រចំនួន**៩១រូប** មកពីគណបក្សប្រជាជនកម្ពុជា និងគណបក្សសង្គ្រោះជាតិ បានចុះធ្វើសកម្មភាពក្នុងមូលដ្ឋានចំនួន **១០០៤លើក**។ បើប្រៀបធៀបនឹងរយៈពេលដូចគ្នាក្នុងរបាយការណ៍ឆ្នាំទី១ នៃនីតិកាលទី៥នេះ ការសង្កេតឃើញថា ចំនួនសកម្មភាពមានការថយចុះ ហើយចំនួនតំណាងរាស្ត្រចុះធ្វើសកម្មភាពក៏មានការថយចុះតិចតួចដែរ ដែលក្នុងរយៈពេលនោះមានតំណាងរាស្ត្រចំនួន**៩៦រូប** ចុះធ្វើសកម្មភាពបានចំនួន**១២៧៤លើក**។ ការថយចុះចំនួនសកម្មភាពរបស់តំណាងរាស្ត្រ ជាពិសេសតំណាងរាស្ត្រពីគណបក្សប្រជាជនកម្ពុជាក្នុងរយៈពេលនេះ ការសង្កេតឃើញថា មានមូលហេតុមួយចំនួនដូចជា ទី១.តំណាងរាស្ត្រពីគណបក្សប្រជាជនកម្ពុជាខ្លះកិច្ចសហការក្នុងការផ្តល់ព័ត៌មានអំពីសកម្មភាពចុះមូលដ្ឋានរបស់ខ្លួន និងសកម្មភាពនៅរដ្ឋសភា, ទី២.តំណាងរាស្ត្រមួយចំនួនមិនសូវចុះធ្វើសកម្មភាពនៅមូលដ្ឋាន និងមានការយល់ឃើញថា ក្រុមការងារចុះពង្រឹងមូលដ្ឋានរបស់គណបក្សនេះរួមមានមន្ត្រីអាជ្ញាធរ និងមន្ត្រីរដ្ឋាភិបាល បានធ្វើសកម្មភាពច្រើនហើយ និងទី៣.ការិយាល័យតំណាងរាស្ត្របំពេញការងាររបស់ខ្លួនមិនបានពេញលេញ។ ដោយឡែកសកម្មភាពតំណាងរាស្ត្រពីគណបក្សសង្គ្រោះជាតិមានការកើនឡើងក៏ព្រោះតែមិនសូវមានសកម្មភាពការងារចំពោះកិច្ចនៅរដ្ឋសភា មានបញ្ហាអំពីការដកតំណែង ដកអភ័យឯកសិទ្ធិអ្នកដឹកនាំនៃតំណាងរាស្ត្ររបស់ខ្លួន និងបានធ្វើពហិការមិនចូលកិច្ចប្រជុំមួយចំនួន ដែលធ្វើឱ្យតំណាងរាស្ត្រទាំងនោះមានពេលវេលាចុះទៅមូលដ្ឋានបានច្រើន។

ក្នុងរយៈពេលពីខែវិច្ឆិកា ២០១៤ ដល់ខែតុលា ២០១៥ ខុមហ្វ្រែលទទួលបានព័ត៌មានពីការចុះមូលដ្ឋានរបស់តំណាងរាស្ត្រពីគណបក្សសង្គ្រោះជាតិ ច្រើនជាងតំណាងរាស្ត្រពីគណបក្សប្រជាជនកម្ពុជា។ តំណាងរាស្ត្រពីគណ

បក្សសង្គ្រោះជាតិចំនួន ៤២រូប បានចុះមូលដ្ឋានចំនួន៧៧៤លើក (គិតជាមធ្យមតំណាងរាស្ត្រម្នាក់ធ្វើសកម្មភាព ១៨ លើក) ហើយតំណាងរាស្ត្រពីគណបក្សប្រជាជនកម្ពុជាចំនួន ៤៩រូបចុះមូលដ្ឋានបានចំនួន ២៣០លើក (គិតជាមធ្យម តំណាងរាស្ត្រម្នាក់ធ្វើសកម្មភាព ៤លើក)។

ដំណើរការប្រជុំពេញអង្គរបស់រដ្ឋសភា: រដ្ឋសភាបានបើកសម័យប្រជុំពេញអង្គសាមញ្ញ២លើក និងបានបើក កិច្ចប្រជុំជាវិសាមញ្ញ ២លើក ដែលមាន ២៣កិច្ចប្រជុំ ក្នុងនោះភាគច្រើនចំណាយពេល១ព្រឹកក្នុងមួយកិច្ចប្រជុំ។ របៀបវារៈចំនួន ២៥^១ ត្រូវលើកមកពិភាក្សា និងអនុម័ត ដែលរួមមាន: សេចក្តីស្នើច្បាប់ចំនួន ០៧ សេចក្តីព្រាងច្បាប់ ចំនួន ១០ ការបោះឆ្នោតផ្តល់សេចក្តីទុកចិត្តចំនួន ០៧លើក និងការបោះឆ្នោតទម្លាក់តំណែងចំនួន ១លើក។

ក្នុងចំណោមកិច្ចប្រជុំទាំងនោះ មានអ្នកតំណាងរាស្ត្រចំនួន ៤៣រូប បានឡើងមកបញ្ចេញមតិ ដោយប្រើ ប្រាស់ថេរវេលាសរុប ១១៩៩នាទី។ បើធ្វើការប្រៀបធៀបនឹងរយៈពេលដូចគ្នាក្នុងឆ្នាំ១១ ចំនួនអ្នកតំណាងរាស្ត្រឡើង បញ្ចេញមតិមានការកើនឡើង ដែលពេលនោះមានតំណាងរាស្ត្រចំនួន ២៣រូប បានឡើងបញ្ចេញមតិ ប្រើប្រាស់ថេរ វេលាសរុប ៦៩៣នាទី ។

អ្នកតំណាងរាស្ត្រទាំង ៤៣រូប ដែលបានឡើងមកបញ្ចេញមតិមាន ២១រូប ពីគណបក្សប្រជាជនកម្ពុជា និង ២២រូប ពីគណបក្សសង្គ្រោះជាតិ។ ការសង្កេតឃើញថា ចំនួនតំណាងរាស្ត្រឡើងបញ្ចេញមតិពីគណបក្សសង្គ្រោះជាតិ មានការកើនឡើងច្រើនបើធៀបក្នុងឆ្នាំ១១ ដែលមានចំនួនតែ ៤រូប។ មូលហេតុនៃការកើនឡើងគឺដោយសារតំណាង រាស្ត្រពីគណបក្សនេះ បានសម្រេចចូលរដ្ឋសភាចាប់ពីខែសីហា ឆ្នាំ២០១៤។

បើទោះជាមានការកើនឡើងអំពីចំនួននៃការបញ្ចេញមតិ ប៉ុន្តែការពិភាក្សា និងអនុម័តសេចក្តីស្នើច្បាប់ និងសេ ចក្តីព្រាងច្បាប់ជាច្រើន គឺខ្វះតម្លាភាព មិនសូវមានគុណភាព និងធ្វើឡើងដោយប្រញាប់ប្រញាល់។ ជាក់ស្តែងដូចជា ការអនុម័តសេចក្តីស្នើច្បាប់ស្តីពីការរៀបចំ និងការប្រព្រឹត្តិទៅនៃគណៈកម្មាធិការជាតិរៀបចំការបោះឆ្នោត សេចក្តីស្នើ ច្បាប់ស្តីពីការបោះឆ្នោតជ្រើសតាំងតំណាងរាស្ត្រ និងសេចក្តីស្នើច្បាប់ស្តីពីការបោះឆ្នោតជ្រើសរើសក្រុមប្រឹក្សាឃុំ សង្កាត់ ធ្វើឡើងដោយមិនមានការពិភាក្សាលើខ្លឹមសារច្បាប់។ សេចក្តីព្រាងច្បាប់ចំនួនប្រាំ (០៥) ត្រូវបានអនុម័តមាន សំឡេងតែមួយគណបក្ស គឺគណបក្សប្រជាជនកម្ពុជា។ ដោយឡែកការពិភាក្សាលើសេចក្តីព្រាងច្បាប់ដ៏ចម្រូងចម្រាស ស្តីពីសមាគម និងអង្គការមិនមែនរដ្ឋាភិបាល និងច្បាប់ស្តីពីហិរញ្ញវត្ថុសម្រាប់ការគ្រប់គ្រងឆ្នាំ២០១៦ អ្នកតំណាងរាស្ត្រ ឡើងបញ្ចេញមតិបានដើរតួនាទីដូចអ្នកការពារច្បាប់ គឺធ្វើការពន្យល់នូវចំណុចវិជ្ជមាននៃសេចក្តីព្រាងច្បាប់ នៅស្រប ពេលដែលមជ្ឈដ្ឋានជាតិ និងអន្តរជាតិធ្វើការរិះគន់ថា ច្បាប់នេះបានរឹតត្បិតសិទ្ធិ សេរីភាពរបស់អង្គការ សមាគមមិន មែនរដ្ឋាភិបាល និងខ្វះតម្លាភាពក្នុងការតាត់តែងសេចក្តីព្រាងច្បាប់នេះ។

សកម្មភាពរបស់គណៈកម្មការជំនាញរបស់រដ្ឋសភា: សកម្មភាពរបស់គណៈកម្មការជំនាញមានការកើនឡើង ច្រើនគួរឲ្យកត់សម្គាល់ ទាំងគណៈកម្មការជំនាញដឹកនាំដោយគណបក្សប្រជាជនកម្ពុជា និងគណបក្សសង្គ្រោះជាតិ ដែលក្នុងរយៈពេលនេះមានសកម្មភាពរហូតដល់ ១០៥លើក។ បន្ទាប់ពីមានការបែងចែកអំណាច ដោយគណៈកម្ម ការជំនាញពាក់កណ្តាល (៥គណៈកម្មការជំនាញ) ដឹកនាំដោយតំណាងរាស្ត្រពីគណបក្សសង្គ្រោះជាតិ ចាប់ពីអំឡុង ខែសីហា ឆ្នាំ២០១៤ ការសង្កេតឃើញថា សកម្មភាពរបស់គណៈកម្មការជំនាញមានការកើនឡើងជាលំដាប់។ ក្នុង ចំណោមសកម្មភាពរបស់គណៈកម្មការជំនាញទាំងអស់ គណៈកម្មការជំនាញដឹកនាំដោយគណបក្សសង្គ្រោះជាតិមាន សកម្មភាពច្រើនជាង ដែលចំនួន ៦៦លើក រីឯគណៈកម្មការជំនាញដឹកនាំដោយគណបក្សប្រជាជនកម្ពុជាមានសកម្ម

¹ មិនរួមបញ្ចូលទាំងព្រះរាជសាររបស់ព្រះមហាក្សត្រជូនសម័យប្រជុំរដ្ឋសភាចំនួន ២លើក និងរបាយការណ៍រាយការណ៍ប្រចាំចន្លោះសម័យប្រជុំ រដ្ឋសភា ចំនួន ២លើក។

ភាពចំនួន ៣៩លើក។ សកម្មភាពរួមមាន ការកោះអញ្ជើញរដ្ឋមន្ត្រីមកបំភ្លឺក្នុងគណៈកម្មការជំនាញ និងជួបពិភាក្សា នៅសាមីក្រសួងពាក់ព័ន្ធ សកម្មភាពទទួលពាក្យបណ្តឹងពីប្រជាពលរដ្ឋ និងការចុះជួបពិភាក្សាការងារជាមួយអាជ្ញាធរមានសមត្ថកិច្ច ឬ/និងប្រជាពលរដ្ឋ ឬតំណាងអង្គការសង្គមស៊ីវិល និងព្រមទាំងសកម្មភាពចុះទៅដល់កន្លែងដែលមានទំនាស់ផ្សេងៗ (ពិសេសទំនាស់ដីធ្លី)។ រដ្ឋមន្ត្រីចំនួន ០៨រូប ត្រូវបានហៅមកបំភ្លឺដោយផ្ទាល់មាត់នៅក្នុងគណៈកម្មការជំនាញរដ្ឋសភា និងនៅក្នុងក្រសួងសាមី។

លទ្ធផល និងលិខិតអន្តរាគមន៍របស់តំណាងរាស្ត្រ៖ រាជរដ្ឋាភិបាលសម្រេចលុបចោលកិច្ចព្រមព្រៀងទទួលសិទ្ធិលក់សំបុត្រចូលទស្សនាតំបន់អង្គរក្នុងអំឡុងខែវិច្ឆិកា ឆ្នាំ២០១៥ និងបានសម្រេចស្តីពីការលុបចោលនូវកិច្ចព្រមព្រៀងសម្បទានរវាងរាជរដ្ឋាភិបាល និងក្រុមហ៊ុន AZ លើការយកកម្រៃសេវាថែទាំ និងជួសជុលផ្លូវជាតិលេខ៤ ក្នុងខែមករា ឆ្នាំ២០១៦។ ការសម្រេចលុបកិច្ចព្រមព្រៀងទាំងពីរនេះ មានការមើលឃើញថា ជាការខិតខំរបស់អ្នកតំណាងរាស្ត្រ។

ពាក់ព័ន្ធការលក់សំបុត្រចូលទស្សនាតំបន់អង្គរវត្ត អ្នកតំណាងរាស្ត្រពីគណបក្សប្រឆាំង តែងតែធ្វើការទាមទារអំពីតម្លាភាព និងការបង្កើនចំណូល និងបានស្នើជាបន្តបន្ទាប់ឲ្យរដ្ឋាភិបាលលុបចោលកិច្ចព្រមព្រៀងជាមួយក្រុមហ៊ុនឯកជននេះ។ ចំពោះការយកកម្រៃសេវាថែទាំ និងជួសជុលផ្លូវជាតិលេខ៤ អ្នកតំណាងរាស្ត្រពីគណបក្សប្រឆាំងក៏បានទាមទារឲ្យមានលុបចោលផងដែរ ដោយធ្វើការចាទប្រកាន់ថា កិច្ចព្រមព្រៀងនោះមិនមានតម្លាភាព និងមិនមានការដេញថ្លៃ ហើយចំណូលពីការប្រមូលថវិកា មិនសមមាត្រនឹងទំហំនៃការថែទាំ និងជួសជុលផ្លូវជាតិមួយនេះទេ។

ក្នុងរយៈពេលនេះ ការសង្កេតឃើញថា អ្នកតំណាងរាស្ត្របានចេញលិខិតចំនួន ៣៦ច្បាប់ ថ្វាយ/ជូនព្រះមហាក្សត្រ រាជរដ្ឋាភិបាល រដ្ឋសភា និងស្ថាប័នសារព័ត៌មាន ក្នុងគោលបំណងភាគច្រើនស្នើ ឬអំពាវនាវវិធានការពីស្ថាប័ននីតិប្រតិបត្តិ ដើម្បីអន្តរាគមន៍រកដំណោះស្រាយបញ្ហានានារបស់ប្រជាពលរដ្ឋម្ចាស់ឆ្នោត។ លិខិតស្នើទាំងអស់ធ្វើឡើងដោយតំណាងរាស្ត្រពីគណបក្សសង្គ្រោះជាតិ។ ក្នុងចំណោមលិខិតទាំងនោះ មានលិខិតចំនួន ៩ច្បាប់ ទទួលការឆ្លើយតបពីរាជរដ្ឋាភិបាល និងភាគីពាក់ព័ន្ធ។ ជាមួយគ្នានេះមានលិខិតចំនួន ៤ច្បាប់ ត្រូវបានបដិសេធមិនធ្វើការបញ្ជូនដោយប្រធានរដ្ឋសភាផងដែរ ដែលករណីនេះត្រូវបានពិនិត្យឃើញថា ជាការប្រើសិទ្ធិអំណាចជាប្រធានរដ្ឋសភាហួសព្រំដែន។

ការពង្រឹងការងារនៃការិយាល័យតំណាងរាស្ត្រមណ្ឌលខេត្តព្រៃវែង៖ យ៉ាងយោចណាស់មានការិយាល័យតំណាងរាស្ត្រមួយនៅក្នុងខេត្តព្រៃវែង ត្រូវបានពង្រឹងដោយអ្នកតំណាងរាស្ត្រ (អ្នកតំណាងរាស្ត្រពីគណបក្សសង្គ្រោះជាតិ) ដែលបានឯកភាពគ្នាគំណត់ឲ្យមានអ្នកតំណាងរាស្ត្រប្រចាំការ ក្នុងគោលបំណងទទួលជួបផ្ទាល់ជាមួយម្ចាស់ឆ្នោត និងទទួលពាក្យបណ្តឹង ដើម្បីឈានទៅរកដោះស្រាយបញ្ហាជូនម្ចាស់ឆ្នោតតាមយន្តការការិយាល័យតំណាងរាស្ត្រ និងរដ្ឋសភា។

ជាការកត់សម្គាល់ ការរៀបចំនេះបានទទួលការចាប់អារម្មណ៍ពីម្ចាស់ឆ្នោត ហើយបញ្ហាមួយចំនួនត្រូវបានបញ្ជូនទៅរដ្ឋសភា ហើយរដ្ឋសភាបានស្នើវិធានការបន្តពីអាជ្ញាធរមានសមត្ថកិច្ច។ បើទោះជាសកម្មភាពនេះមិនទាន់បានបង្ហាញអំពីលទ្ធផលជាជុំវិញ និងឆ្លើយតបទៅនឹងបញ្ហាម្ចាស់ឆ្នោតក្នុងខេត្តព្រៃវែង ប៉ុន្តែវាគឺជាការខិតខំល្អមួយដើម្បីប្រសិទ្ធភាពការងាររបស់ការិយាល័យតំណាងរាស្ត្រផង និងដើម្បីផលប្រយោជន៍ម្ចាស់ឆ្នោតផង។

តំណាងរាស្ត្រ១០រូប ដែលសកម្មជាងគេ៖ ចំពោះការចុះមូលដ្ឋានរបស់តំណាងរាស្ត្រ ខុមហ្វ្រែលទទួលព័ត៌មានថា មានតំណាងរាស្ត្រ ១០រូប ពីគណបក្សសង្គ្រោះជាតិ បានធ្វើសកម្មភាពច្រើនជាងគេ។ ដោយឡែកចំពោះការឡើងបញ្ចេញមតិរបស់តំណាងរាស្ត្រក្នុងកិច្ចប្រជុំពេញអង្គនៃរដ្ឋសភាវិញ តំណាងរាស្ត្រដែលសកម្មភាពជាងគេរួមមាន ល្បួប ពីគណបក្សប្រជាជនកម្ពុជា និងព្រួប ពីគណបក្សសង្គ្រោះជាតិ។ ចំពោះការផ្តល់ពិន្ទុដោយម្ចាស់ឆ្នោតដល់អ្នកតំណាង

រាស្ត្រអំពីការបំពេញសកម្មភាព និងភារកិច្ចវិញ ជាលទ្ធផលឃើញថា តំណាងរាស្ត្រ ៥រូប ពីគណបក្សប្រជាជនកម្ពុជា និង ៥រូប ពីគណបក្សសង្គ្រោះជាតិ មានម្ចាស់ឆ្នោតបានផ្តល់ពិន្ទុច្រើនជាងគេ។

តំណាងរាស្ត្រមានភាពងាយរងគ្រោះ: តំណាងរាស្ត្រ ដែលការពារដោយអភ័យឯកសិទ្ធិ និងបុព្វសិទ្ធិពិសេស មួយចំនួន ដែលចែងក្នុងរដ្ឋធម្មនុញ្ញ និងច្បាប់ជាធរមាន ប៉ុន្តែប្រឈមភាពងាយរងគ្រោះ មិនខុសពីប្រជាពលរដ្ឋធម្មតា នោះទេ។ ការសង្កេតឃើញថា មានតំណាងរាស្ត្រ ៥រូប រួមទាំងសមាជិកព្រឹទ្ធសភាម្នាក់ មកពីគណបក្សប្រឆាំង (គណបក្សសម រង្ស៊ី និងគណបក្សសង្គ្រោះជាតិ) បានទទួលរងគ្រោះលើបញ្ហាមួយចំនួនដូចជា ការរំលោភបំពានលើការដកអភ័យឯកសិទ្ធិសភាវរបស់តំណាងរាស្ត្រពីរដ្ឋសភា និងពីតុលាការ ការដកតំណែង និងបញ្ហាសន្តិសុខសុវត្ថិភាព ព្រោះថា តំណាងរាស្ត្របានទទួលរងនូវអំពើហិង្សា និងការគំរាមកំហែងយ៉ាងធ្ងន់ធ្ងរនៅមុខរដ្ឋសភា នៅពេលខ្លួនចុះបំពេញការងារ (ចុះពិនិត្យតំបន់ដែលមានទំនាស់នៅតាមបន្ទាត់ព្រំដែន) និងនៅគេហដ្ឋាន។ ភាពងាយរងគ្រោះមួយទៀត អង្គភាពប្រឆាំងអំពើពុករលួយបានដាក់លិខិតសួរនាំតំណាងរាស្ត្រម្នាក់ អំពីកិច្ចការចាយវាយ បែងចែកសម្ភារៈបុគ្គលឯកជនសម្រាប់ការងាររបស់កម្មវិធីសង្គម វាមិនត្រឹមត្រូវជាគំរាមកំហែង តែវាជាការរំលោភសិទ្ធិ។ តំណាងរាស្ត្រជាមួយក៏ទទួលរងគំនាបពីគណបក្សនយោបាយសាមី ព្រោះថា ច្បាប់បោះឆ្នោតបានចែងថា «សមាជិករដ្ឋសភា ត្រូវបាត់បង់សមាជិកភាពរបស់ខ្លួន ក្នុងករណីសាមីខ្លួនបាត់បង់សមាជិកភាពពីគណបក្ស...។»²

ការសន្ទនារបស់គណបក្សប្រជាជន និងគណបក្សសង្គ្រោះជាតិ: សហគមន៍ជាតិ និងអន្តរជាតិបានសាទរចំពោះការបង្កើតឲ្យមានការសន្ទនារវាងគណបក្សទាំងពីរ ព្រោះថា បញ្ហាជាតិ និងការខ្វែងគំនិតគ្នារវាងគណបក្សដឹកនាំរដ្ឋាភិបាល និងគណបក្សនៅក្រៅរដ្ឋាភិបាល ដែលមានអាសនៈក្នុងរដ្ឋសភានឹងត្រូវបានដោះស្រាយ។ មួយវិញទៀត ក្របខ័ណ្ឌច្បាប់ (បទបញ្ជាផ្ទៃក្នុងនៃរដ្ឋសភា) និងក្រមសីលធម៌សម្រាប់គណបក្សប្រជាជន និងគណបក្សសង្គ្រោះជាតិ ត្រូវបានបង្កើត ដើម្បីជំរុញការសន្ទនានេះ។ មិនយូរប៉ុន្មានវប្បធម៌សន្ទនានេះ ជួបភាពរង្គោះរង្គើ ព្រោះភាគីសន្ទនានៃគណបក្សប្រជាជនកម្ពុជាយល់ឃើញថា ភាគីសន្ទនារបស់ខ្លួនមិនអាចធ្វើការតិះតៀនខ្លួនបានទេ។ រីឯភាគីនៃគណបក្សសង្គ្រោះជាតិយល់ឃើញថា ខ្លួនត្រូវធ្វើការងារពីរទន្ទឹមគ្នា គឺកិច្ចការសន្ទនាជាមួយភាគីគណបក្សកាន់អំណាចលើការទម្រង់បញ្ហាជាតិមួយចំនួន និងនៅធ្វើការតិះតៀនរដ្ឋាភិបាល និងគណបក្សកាន់អំណាចក្នុងនាមខ្លួនជាគណបក្សប្រឆាំង។

សម្រាប់ព័ត៌មានបន្ថែម:

ឈ្មោះ	លេខទូរស័ព្ទ
• លោក គឹម ឈន	092 842 098
• លោក កន សាវ៉ាង	099 884 840
• លោក ស៊ុន ទិត្យសីហា	092 252 669

² មាត្រា ១៣៩ ច្បាប់ស្តីពីការបោះឆ្នោតជ្រើសតាំងតំណាងរាស្ត្រ